

### मैत्रेयी कॉलेज ने करवाया छात्रसंघ का ऑनलाइन चुनाव, नतीजे घोषित

नई दिल्ली। दिल्ली विश्वविद्यालय के मैत्रेयी कॉलेज में दो मई को छात्रसंघ चुनाव ऑनलाइन (ई-छात्र संघ चुनाव) कराए गए। मैत्रेयी ई-चुनाव कराने वाला पहला कॉलेज बन गया है। मालूम हो कि मैत्रेयी कॉलेज दिल्ली विश्वविद्यालय छात्रसंघ से संबद्ध नहीं है। कॉलेज में हर साल छात्रसंघ चुनाव अप्रैल या मई में होते हैं लेकिन लॉकडाउन होने के कारण चुनाव नहीं हो पा रहे थे। ऐसे में दो मई को सुबह 9 से सायं 5 बजे तक ऑनलाइन वोटिंग कराई गई। पहले के चुनावों की अपेक्षा इस बार लगभग डेढ़ गुना अधिक वोटिंग हुई। तीन मई को चुनाव के नतीजों की घोषणा कर दी गई। कॉलेज प्रिंसिपल डॉ. हरित्मा चोपड़ा ने कहा कि दो मई को 14 उम्मीदवारों ने अध्यक्ष, उपाध्यक्ष, सचिव और कोषाध्यक्ष के पदों के लिए चुनाव लड़ा। नतीजों में अध्यक्ष पद के लिए स्वस्तिका राणा, उपाध्यक्ष पद के लिए परिना शर्मा, सचिव पद के लिए श्रेया दीक्षित और कोषाध्यक्ष पद के लिए एकता को विजेता घोषित किया गया। ब्यूरो

---